

डुमरांव में नकली शराब बनाने वाली यूपी की महिला गिरफ्तार

हिन्दुस्तान टीम,बक्सरNewsrap

Sun, 13 Feb 2022 06:21 PM

हिन्दुस्तान

थाना क्षेत्र के कुल्हवा गांव में शनिवार को पुलिस ने छापेमारी कर यूपी एक महिला को नकली शराब बनाकर बेचने के मामले में गिरफ्तार किया है। महिला के पास से शराब और रैपर बरामद किया गया है। नकली शराब बनाने वाले गिरोह के अन्य सदस्यों के बारे में पुलिस छानबीन कर रही है। साथ ही यह पता लगा रही है कि स्थानीय कनेक्शन किस से है।

डुमरांव के थानाध्यक्ष बिंदेश्वर राम को गुप्त सूचना मिली कि थाना क्षेत्र के कुल्हवा गांव में बाहर की एक महिला शराब बनाकर बिक्री कर रही है। सूचना मिलते ही टीम गठित कर सशस्त्र बल को कुल्हवा रवाना कर दिया गया। पुलिस के पहुंचते ही महिला हाथ में बोरा लेकर भागने लगी। महिला पुलिस के सहयोग से सशस्त्र बल ने महिला को गिरफ्तार कर लिया। थानाध्यक्ष ने बताया कि गिरफ्तार महिला उत्तरप्रदेश के गाजीपुर जिले के गहमर थाना क्षेत्र के पचौड़ी गांव निवासी संतोष मौर्य की पत्नी रीता देवी है। तालाशी के दौरान पुलिस ने ड्रिम गर्ल नामक रैपर लगा नौ पीस शराब, अठारह प्लास्टिक का खाली बोतल और दो हजार के आसपास रैपर बरामद किया गया।

पुलिस को अनुमान है कि गिरफ्तार महिला नकली विदेशी शराब बनाने में माहिर हैं। रैपर और शराब बरामदगी से यह पता चलता है कि यूपी से आकर यह महिला नकली शराब बनाकर बेचने का धंधा कर रही है। इस सिलसिले में पुलिस ने एएसआई भगवान लाल राय के बयान पर गिरफ्तार महिला के खिलाफ नामजद एफआईआर दर्ज किया है।

Source: <https://www.livehindustan.com/bihar/buxar/story-up-woman-arrested-for-making-fake-liquor-in-dumraon-5807070.html>